

FANA 'ONE

mo e Ngaahi Lanu
Faka'ofu'ofa

*"Ko e hā 'oku 'ikai
'ai ai 'e he Tamai
Hēvaní ke mole
atu 'a e longoa'á?"
Ko e fehu'i ange
ia 'a Sāloté.*

Fai 'e Heather Sullivan
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Tunaiteti Siteiti 'o 'Ameliká.

Na'e fehi'a 'a Sāloté 'i he longoa'á le'olahí! Na'e 'ikai ke ne saí'ia 'i he ongo na'á ne ma'u 'i hono telingá pe ko 'ene ongo ki hono fakakaukáu. Na'a mo e taimi na'á ne 'ilo'i ai 'oku ne malú, na'á ne kei ongo'i faingata'á'ia pē 'i he taimi na'e longoa'á ai 'a e 'ū me'alelé, fiefia longoa'á 'a e kakai, pe pa'ulu 'a e ngaahi nafá.

Pea na'e fehi'a mo'oni 'a Sāloté 'i he fana 'oné! Na'e feinga hono fāmilí ha ngaahi me'a lahi ke fakafiemālie'i ia 'i he ngaahi longoa'á le'olahí. Na'e fakatau mai 'e Teti ha me'a-kofu telinga makehe ke ta'ofi 'aki 'a e longoa'á. 'I he pā 'a e maná, na'á ne ta'ota'o mo 'ene fa'éé 'i he lalo kafú. Na'e lotu foki 'a Sāloté ki ha tokoni ke 'oua te ne ilifia.

Na'e tokoni kotoa 'a e ngaahi me'a ni. Ka na'á ne kei ongo'i ilifia pē 'i he longoa'á le'olahí.

Na'e talaange 'e Mami kia Sāloté, "Te tau 'alu ki ha faka'alí'ali fana 'one makehe 'i he pa'aké he pooni." "Okú ke fie ha'u?"

Na'e fakafufula 'a Sāloté. "Ka 'oku fu'u le'o lahi 'a e fana 'oné."

Na'e pehē ange 'e Mami, "Okú ke fu'u lahi he taimí ni, mahalo 'e toe kí'i fakalata ange ke sio he fana 'oné. 'E 'i ai kotoa ho ngaahi kaungāme'á. 'E lava foki ke tau 'alu mo ho'o me'a-kofu telingá ke 'oua te ke ongo'i 'a e longoa'á. 'Okú ke pehē te ke lava 'o 'ahi'ahi'ia?"

Na'e māpuhoi 'a Sāloté. "Sai. Mahalo te u 'ahi'ahi."

Na'e kamata lelei 'a e faka'alí'ali fana 'one 'i he pa'aké. Na'e lele takai 'a Sāloté mo hono ngaahi kaungāme'á 'i he musié, 'o vahevahe ha fanga kí'i fakaneifua mo nau va'inga. Na'e 'ikai fuoloa kuo kamata ke fakapo'uli 'a e langí. Na'e tangutu hifo 'a Sāloté 'o to'o hake e me'a-kofu telingá mo sio tailiili hake ki he langí.

PĀ! PĀ! PATŌ!

Na'e tā vave ange e mafu 'o Sāloté, pea 'ikai ke mei hoko 'ene mānavá. Na'á ne puna ki 'olunga 'o feinga ke mavahe mei he longoa'á na'á ne 'ātakai'i iá.

Na'e tulimui atu 'a Mami 'o fua'i hake 'a Sāloté. Na'á na tangutu hifo, pea fā'ofua 'a Mami kiate ia. Na'e mokulukulu e lo'imata 'o Sāloté.

Na'e pehē ange 'e Mami, "Oku ou kole fakamolemole atu 'i ho'o ilifia. Ko au eni 'i heni pē. Ta tokanga taha pē ki he 'ū lanu ke 'oua na'á ke fu'u fakatokanga'i 'a e me'a 'oku ongo maí. Ko e hā e 'oku ke sio ki ai?"

Na'e mihi'i fakamanava lōloa 'e Sāloté 'ene mānavá. "Oku ou sio ki he lanu koulá, mo e kulokulá, mo e lanu matá."

Na'e pehē ange 'e Mami, "Faka'aonga'i leva he taimí ni ho ihú. Ko e hā e me'a 'oku ke nāmu'í?"

Na'e pehē ange 'e Sāloté, "Oku ou lava 'o nāmu'í 'a e kohú mo e musié. Mo e popikoane!"

"Ko e hā mo ha toe ongo'anga kehe te ke lava 'o faka'aonga'i he taimí ni?"

Na'e kuikui 'a Sāloté. "Oku ou lava 'o ongo'i kinautolu. 'I he pā 'a e 'oné, 'oku ou ongo'i 'ene ngalulú 'i hoku fatafatá."

"Te ke lava nai 'o 'ahi'ahi'ia ha me'a?" Ko e fehu'i atu ia 'a Mami.

Na'e fakate'elelo 'a Sāloté. "Oku 'ikai ke u lava 'o 'ahi'ahi'ia 'a e fana 'oné." Na'á ne kata.

Na'e hoko kotoa 'eni ke fifili ai 'a Sāloté. Na'á ne fakakaukau, 'oku ngaahi fēfē 'e he kakai 'a e ngaahi lanu kehekehe? Ko e hā 'oku pā ai 'a e 'oné? 'Oku nau ngaahi fēfē ha ngaahi fuo kehekehe? Na'e 'ikai ke fu'u fakailifia he taimí ni 'a e fana 'oné.

"Mami, 'oku faka'ofu e fana 'oné!" Ko Sāloté atu ia.

'I hono fakamohe 'e Mami 'a Sāloté 'i he pō ko iá, na'e fehu'i ange 'e Sāloté, "Ko e hā na'e 'ikai tali ai 'e he Tamai Hēvaní 'eku ngaahi lotú 'i he taimi na'á ku kole ai ke Ne 'ai ke 'oua te u fanongo ki he longoa'á?"

Na'e fakakaukau 'a Mami 'i ha kí'i taimi sí'i. Na'á ne pehē ange, "Oku 'ikai ke to'o ma'u pē 'e he Tamai Hēvaní 'a e ngaahi me'a fakailifia. Ka 'oku 'i ai e taimi 'e ni'ihí 'oku Ne tokoni'i kitautolu ke tau sio ki he ngaahi me'a 'i ha founa makehe pe 'omai ha kakai ke nau tokoni ke fakafiemālie'i kitautolu."

Na'e pehē ange 'e Sāloté, "Hangē ko 'Ene tokoni'i au he pōni!"

"Ko ia!" Na'e malimali 'a Mami. "Na'á ke 'alu ki he faka'alí'ali fana 'oné neongo na'á ke ilifia. Pea na'e tokoni'i koe 'e he Tamai Hēvaní ke fakanonga ho'o ilifia. Na'á Ne tokoni'i foki koe ke ke sio ki he faka'ofu'ofa 'o e fana 'oné 'aki hono faka'aonga'i ho'o ngaahi ongo'anga kehé."

Na'e fakakaukau 'a Sāloté ki he ngaahi lanu maama 'i he langí peá ne malimali. Na'á ne kei fehi'a pē 'i he longoa'á. Na'a nau kei fakailifia pē kiate ia. Ka na'á ne 'ilo'i 'e lava ke tokoni'i ma'u pē ia 'e he Tamai Hēvaní ke ne loto-to'a. ●

"Oua na'á ke manavahē; he
'oku ou 'iate koe" (Ísaia 41:10).